



# बेनीघाट रोराड गाउँपालिका

---

## स्थानीय राजपत्र

---

खण्ड - ४

संख्या - ७

मिति: २५ चैत्र २०७७

---

### भाग - २

बेनीघाट रोराड गाउँपालिका  
छुवाछुत, सामाजिक कुरीति, अन्धविश्वास, लैङ्गिक विभेद  
तथा हिंसा न्यूनीकरण कार्यविधि  
२०७७

बेनीघाट रोराड गाउँपालिका  
विशालटार, धादिङ  
बागमती प्रदेश

**बेनीघाट रोराड गाउँपालिका छुवाछुत, सामाजिक कुरीति, अन्धविश्वास, लैङ्गिक विभेद तथा हिंसा  
न्यूनीकरण कार्यविधि, २०७७**

**गाउँकार्यपालिकाबाट स्वीकृत मिति: २०७७/१०/०७**

**१. परिचय**

नेपालको संविधान २०७२ ले छुवाछुत, सामाजिक कुरीति जस्तै बालविवाह, बहुविवाह, दाईजो प्रथा, अन्धविश्वास, लैङ्गिक विभेद तथा विभिन्न खालका हिंसाको अन्त्यका लागि विभिन्न प्रावधानहरू राखेको छ। नेपालको संविधान २०७२ को प्रस्तावनामा छुवाछुत, सामाजिक कुरीति, अन्धविश्वास तथा लैङ्गिक विभेद तथा विभिन्न खालका हिंसाको अन्त्य गर्ने प्रतिवद्धता सहित आर्थिक समानता, समृद्धि र सामाजिक न्याय सुनिश्चित गर्न समानुपातिक समावेशी र सहभागितामूलक सिद्धान्तका आधारमा समतामूलक समाजको निर्माणको संकल्प गरिएको छ। नेपालको संविधानको भाग ३ को मौलिक हकमा सम्मानपूर्वक बाँच्न पाउने हक, स्वतन्त्रताको हक, समानताको हक, शोषण विरुद्धको हक, महिलाको हक, सामाजिक न्यायको हक लगायतका हकहरूको सुनिश्चित गरिएको छ।

नेपालको संविधानले जात, धर्म, पेशा, भाषा, उद्गमस्थल, समुदाय तथा शारीरिक अवस्थाको आधारमा कुनै पनि नीजि तथा सार्वजनिक स्थलमा विभेद गर्न नपाइने व्यवस्था गरेको छ। सबै खालका छुवाछुत अथवा विभेद कानून बमोजिम दण्डनीय हुनुको साथै यसलाई गंभीर सामाजिक अपराधको रूपमा परिभाषित गरिएको छ। साथै संविधानले पीडितका लागि क्षतिपूर्तिको विषयमा समेत बोलेको छ। त्यस्तै जातमा आधारित विभेद तथा छुवाछुत ऐन २०६८ तथा त्यसको तत्कालीन संसोधन २ वैशाख २०७६ ले सबै खालका विभेद तथा छुवाछुतको विषयलाई सहजिकरण गरेको छ।

त्यस्तै लैङ्गिकताको आधारमा हुने हिंसाहरूको निवारणको हकमा मुलुकी अपराध संहिता ऐन, २०७४, मुलुकी देवानी संहिता ऐन, २०७४, मानव बेचबिखन तथा ओसारपसार (नियन्त्रण) ऐन, २०६४, मानव बेचबिखन तथा ओसारपसार (नियन्त्रण) नियमावली, २०६५, घरेलु हिंसा (कसुर र सजाय) ऐन २०६६, घरेलु हिंसा (कसुर र सजाय) नियमावली २०६७, कार्यस्थलमा हुने यौनजन्य दुर्व्यवहार (निवारण) ऐन, २०७१, बोक्सीको आरोप (कसुर र सजाय) ऐन, २०७२, अपराध पीडित संरक्षण ऐन, २०७५, लैंगिक समानता सम्बन्धी नीति २०७७ लगायतका लैङ्गिक हिंसाको अन्त्य र समानताका लागि कानुनी व्यवस्थाहरू समेत गरिएको छ। बेनीघाट रोराड गाउँपालिकाको तर्फबाट पनि लैङ्गिक समानता र लैङ्गिकताका आधारमा हुने हिंसाको अन्त्यका लागि विभिन्न कार्यक्रमहरूको व्यवस्था गरी कार्यान्वयन गरिएको छ। गाउँपालिकाका तर्फबाट भएका प्रयासहरूलाई थप व्यवस्थित गर्दै लैङ्गिक समानता, समावेशी र सहभागितामूलक सिद्धान्तका आधारमा समतामूलक र लैङ्गिकमैत्री गाउँपालिकाको निर्माण गर्ने सङ्कल्प गर्दै लैङ्गिक समानता सम्बन्धी नीति, २०७८ पारित गरी लागु गरिएको छ।

त्यस्तै बाल अधिकारको सन्दर्भमा नेपालको संविधान २०७२ ले बालबालिकाको शिक्षा, स्वास्थ्य, स्वस्थकर खाना खान पाउने, मनोरञ्जन, परिवार तथा राष्ट्रवाट व्यक्तित्व विकासको हक सम्बन्धि व्यवस्था गरेको छ। संविधानले असहाय, अभिभावक नभएका बालबालिका, शारीरिक रूपमा अपाङ्ग, द्वन्द्ववाट पीडित बालबालिकाहरूका लागि विशेष अधिकारको प्रत्याभूति गरेको छ। त्यस्तै नेपाल सरकारले जारी गरेका अनिवार्य तथा निःशुल्क शिक्षा ऐन २०७५, जनस्वास्थ्य ऐन २०७५, बालबालिका ऐन २०७५, खाद्यअधिकार तथा सम्प्रभुता ऐन २०७५ ले बालअधिकारका विभिन्न आयामहरूमा आवाज उठाएका छन्। त्यसै गरी बालबालिका सम्बन्धि ऐन २०७५ ले बालबालिकाहरूको सम्मानपूर्ण जीवन बाँच्न पाउने अधिकार, संरक्षण, उपयुक्त स्याहार तथा पोषणको विषयमा व्यवस्था गरेको छ। यो ऐनले हरेक बालबालिकालाई शारीरिक, मानसिक, संवेगात्मक हिंसावाट संरक्षणको अधिकार सुनिश्चित गरेको छ। यो ऐनको उद्देश्य भनेको बालबालिकाहरूमाथि हुने अपमान, अमानवीय व्यवहार, यौनजन्य आरोपको अन्त्य गर्नु हो।

त्यस्तै राष्ट्रिय नागरिक संहिता ऐन २०७५ ले बाल लाञ्छना, शोषण, बालअपहरण, बेचबिखन आदिको विषयमा थप व्यवस्था गरेको छ। विद्यालयमा वा घरमा हुने शारीरिक दण्डलाई पूर्ण रूपमा निषेध

गर्ने विषय लगायत यसले विवाहका लागि न्यूनतम उमेर २० वर्ष तोकेको छ । विवाहका लागि केटा तथा केटीको मञ्जुरी विना भएको विवाहलाई अवैध मानेको छ यो ऐनले । यस ऐनले दाइजो विरुद्धमा पनि आवाज उठाएको छ । बालविवाहलाई प्रोत्साहित गर्ने अभिभावकलाई पनि एउटा अपराधीको दर्जामा राखिएको छ । त्यसै गरी बालश्रम निषेध तथा नियमित गर्न बनेको ऐन २०५७ ले कुनै पनि बालबालिकालाई १४ वर्ष नपुगी कुनै पनि शारीरिक काममा लगाउन नपाइने व्यवस्था गरेको छ । यसले निकृष्ट प्रकारको बालश्रमको अन्त्यका लागि विशेष नीतिगत व्यवस्था गरेको छ । सोही बमोजिम राष्ट्रिय दण्ड संहिता ऐन २०७४ ले सबै खाले वाध्यतापूर्ण बालश्रम, दासता, बँधुवा श्रमिक, लादिएको ऋण, लिङ्ग पहिचान तथा परीक्षण पश्चात गरिने गर्भपतन आदिको विषयमा कानूनी उपचारको व्यवस्था गरेको छ । त्यसै गरी मानव वेचबिखन तथा ओसार पसार नियन्त्रण ऐन २०६६ ले मानव वेचबिखन तथा ओसारपसारको नियन्त्रणको विषयमा कानूनी उपचार पस्केको छ ।

### परिच्छेद १ प्रारम्भिक

#### १. संक्षिप्त नाम र प्रारम्भ

क. यस कार्यविधिको नाम “छुवाछुत, सामाजिक कुरीति, अन्धविश्वास, लैङ्गिक विभेद तथा हिंसा न्यूनीकरण कार्यविधि २०७८” रहेको छ । ।

ख. यो कार्यविधि बेनीघाट रोराड गाउँ कार्यपालिकाले पारित गरेको मितिदेखि लागु हुनेछ ।

२. परिभाषा: विषय वा प्रसंगले अर्को अर्थ नलागेमा यस कार्यविधिमा

क) “अध्यक्ष” भन्नाले बेनीघाट रोराड गाउँपालिकाको अध्यक्ष सम्भन्नु पर्छ ।

ख) “उपाध्यक्ष” भन्नाले बेनीघाट रोराड गाउँपालिकाको उपाध्यक्ष सम्भन्नु पर्छ ।

ग) “ऐन” भन्नाले स्थानीय सरकार सञ्चालन ऐन, २०७४ लाई बुझाउँछ ।

घ) “प्रमुख प्रशासकीय अधिकृत” भन्नाले बेनीघाट रोराड गाउँपालिकामा प्रशासकीय प्रमुखको रूपमा काम गर्न जिम्मेवारी तोकिएको प्रशासकीय अधिकृतलाई सम्भन्नु पर्छ ।

ङ) “कानून” भन्नाले संघीय कानून, प्रदेश कानून र स्थानीय कानून सम्भन्नु पर्छ ।

च) “कार्यपालिका” भन्नाले बेनीघाट रोराड गाउँ कार्यपालिका सम्भन्नु पर्छ ।

छ) “कार्य विधि” भन्नाले “छुवाछुत, सामाजिक कुरीति, अन्धविश्वास, लैङ्गिक विभेद तथा हिंसा न्यूनीकरण कार्यविधि २०७८” लाई सम्भन्नु पर्दछ ।

ज) “निरोधात्मक” भन्नाले छुवाछुत, सामाजिक कुरीति, अन्धविश्वास, लैङ्गिक विभेद तथा हिंसाको रोकथाम भन्ने बुझ्नु पर्छ । विभिन्न खालका सचेतना निर्माण, तालिम, गोष्ठी भनेर पनि बुझ्न सकिन्छ ।

झ) “उपचारात्मक” भन्नाले छुवाछुत, सामाजिक विकृति, अन्धविश्वास, लैङ्गिक विभेद तथा हिंसाबाट उत्पन्न शारीरिक तथा मानसिक समस्याको उपचार भनेर बुझ्नु पर्छ ।

ञ) “नियमकारी” भन्नाले छुवाछुत, सामाजिक विकृति, अन्धविश्वास, लैङ्गिक विभेद तथा हिंसालाई निवारण गर्नका लागि गाउँपालिकाले कार्यान्वयन गर्ने विभिन्न ऐन, कानून तथा नियम भनेर बुझ्नु पर्छ ।

ट) “गाउँपालिका” भन्नाले संविधान बमोजिम स्थापना भएका बेनीघाट रोराड गाउँपालिका सम्भन्नु पर्छ ।

ठ) “गाउँसभा” भन्नाले संविधानको धारा २२२ को उपधारा ९१० बमोजिमको बेनीघाट रोराड गाउँ सभा सम्भन्नु पर्छ ।

ड) “पदाधिकारी” भन्नाले बेनीघाट रोराड कार्यपालिकाको अध्यक्ष, उपाध्यक्ष, वडा अध्यक्ष तथा कार्यपालिकाका अन्य सदस्य सम्भन्नु पर्छ ।

ड) “प्रदेश” भन्नाले बाग्मती प्रदेश सम्भन्नु पर्दछ ।

ढ) “विषयगत शाखा” भन्नाले बेनीघाट रोराड गाउँपालिकामा महिला, बालबालिका तथा ज्येष्ठ नागरिक क्षेत्रको विकासका लागि स्थापना भएको शाखालाई जनाउँदछ । यसले अन्य विषयगत क्षेत्रको विकासका लागि बेनीघाट रोराड गाउँपालिकामा स्थापना भएका शाखालाई समेत जनाउँदछ ।

ण) “मन्त्रालय” भन्नाले महिला, बालबालिका तथा ज्येष्ठ नागरिक विषय हेर्ने नेपाल सरकारको संघीय मन्त्रालय सम्भन्नु पर्छ । यो शब्दले महिला, बालबालिका तथा ज्येष्ठ नागरिक विषय हेर्ने प्रादेशिक मन्त्रालयलाई समेत जनाउँदछ ।

- त) “योजना” भन्नाले आयोजना, परियोजना तथा कार्यक्रम समेतलाई जनाउँदछ ।
- थ) “वडा” भन्नाले बेनीघाट रोराङ गाउँपालिकाको वडालाई सम्झनु पर्छ ।
- द) “वडा अध्यक्ष” भन्नाले बेनीघाट रोराङ गाउँपालिकाका वडाका अध्यक्ष सम्झनु पर्छ ।
- ध) “वडा समिति” भन्नाले संविधानको धारा २२२ को उपधारा ९४० धारा २२३ को उपधारा ९४० बमोजिमको बेनीघाट रोराङ गाउँपालिकाको वडा समिति सम्झनु पर्छ ।
- न) “सदस्य” भन्नाले,
- बेनीघाट रोराङ गाउँ सभा वा गाउँ कार्यपालिकाको सदस्य सम्झनु पर्छ र सो शब्दले गाउँ सभा वा गाउँ कार्यपालिकाको अध्यक्ष, उपाध्यक्ष, वडा अध्यक्ष वा वडा समितिको सदस्यलाई समेत जनाउँछ ।
  - कार्यदल सदस्य भन्नाले छुवाछुत, सामाजिक विकृति, लैङ्गिक असमानता तथा हिंसा निवारण कार्यदलको सदस्य भनेर बुझ्नु पर्छ ।
- प) “समिति” भन्नाले छुवाछुत, सामाजिक विकृति, लैङ्गिक असमानता तथा हिंसा निवारण कार्यविधि कार्यान्वयन तथा समन्वय समिति भनेर बुझ्नु पर्दछ ।
- फ) “संविधान” भन्नाले नेपालको संविधानलाई सम्झनु पर्दछ ।
- ब) “स्थानीय तह” भन्नाले बेनीघाट रोराङ गाउँपालिकालाई जनाउँदछ ।
- भ) “पुनर्स्थापना केन्द्र” भन्नाले छुवाछुत सामाजिक विकृति, लैङ्गिक असमानता, हिंसा तथा अन्धविश्वास वा अन्य कारणले शारीरिक वा मानसिक समस्या भएका व्यक्तिहरूलाई आश्रय दिई उपचार गरिने स्थान भनेर बुझ्नु पर्छ ।
- म) “अन्धविश्वास ” भन्नाले परंपरागत सोच, विश्वास भन्ने बुझ्नु पर्छ ।
- य) “साईबर अपराध ” इन्टरनेट वा सूचना प्रविधिको दुरुपयोग मार्फत गरिने अपराध भनेर बुझ्नु पर्दछ ।
- र) “मूलप्रवाहीकरण ” भन्नाले कार्यविधिमा भएको व्यवस्थालाई गाउँपालिकाको ऐन, दीर्घकालीन योजना, रणनीतिमा समावेश गर्ने भनेर बुझ्नु पर्छ ।
- ल) “बहु विभेद ” भन्नाले धेरै विषयगत क्षेत्रबाट एकै जना व्यक्तिले एकै पटक खेप्नु पर्ने विभेद भनेर बुझ्नु पर्छ ।
- व) “लैङ्गिक तथा सामाजिक समावेशीकरण परीक्षण ” भन्नाले महिला, बालबालिका तथा पछाडि परेका वर्गहरूको सवाललाई नीति, कार्यक्रम तथा योजनाहरूमा कत्तिको सम्बोधन भयो भएन भनेर जाँचका लागि प्रयोग गरिने योजना तर्जुमाको एउटा औजार भनेर बुझ्नु पर्छ ।

### ३. गाउँपालिकामा लैङ्गिक समानता, सामाजिक कुरीति, छुवाछुत, अन्धविश्वास, लैङ्गिक विभेद तथा अन्य हिंसाको अवस्था

#### ३.१ लैङ्गिक समानताको अवस्था

लैससास सम्बन्धी अन्तराष्ट्रिय तथा राष्ट्रिय तहमा रहेका नीतिगत व्यवस्थाहरूको प्रभावकारी रूपमा कार्यान्वयन गर्न यस गाउँपालिकामा लैससासलाई नीतिगत रूपमा प्राथमिकतामा राखिएको छ । गाउँपालिकामा अपाङ्गता सम्बन्धी कार्यविधिको व्यवस्था गरिएको छ । गाउँपालिकास्तरीय तथा वडास्तरीय युवा क्लब सञ्जाल, बाल क्लब, महिला संजाल, अपाङ्गता संजाल, जेष्ठ नागरिक सञ्जाल तथा समावेशी कृषक संजालहरू रहेका छन् । वार्षिक नीति तथा कार्यक्रमहरूमा लक्षित वर्गको लागि छुट्टै बजेट तथा कार्यक्रमको व्यवस्था गरिएको छ । लैससाससँग सम्बन्धित सवालहरूलाई हेर्ने गरी गाउँपालिकामा महिला तथा बालबालिका शाखा रहेको छ । महिला तथा सामाजिक वा आर्थिक रूपमा वहिष्करणमा रहेका नागरिकहरूका लागि सशक्तिकरण कार्यक्रमहरू संचालन गरिएका छन् । बेचबिखनको जोखिममा रहेका महिला तथा बालबालिकाहरूको सुरक्षाका लागि कार्यक्रमहरू संचालन गरिएका छन् ।

अहिले पनि बेनीघाट गाउँपालिकाभित्र छोरा र छोरीको विचमा विभिन्न खालका विभेदहरू कायमै छन् । छोराका लागि विशेष खालका विद्यालयहरूमा पठनपाठन गराउने र छोरीहरूलाई सरकारी विद्यालयमा भर्ना गराउने प्रचलन कायमै छ । हरेक ४ जना महिलाहरूमा ३ जना महिला कुनै न कुनै

प्रकारको हिंसावाट पीडित भएको अवस्था विद्यमान छ, त्यसमा पनि घर परिवारका मानिसहरुवाट हुने हिंसाको संख्या बढी छ ।

### ३.२ सामाजिक कुरीतिको अवस्था:

बेनीघाट गाउँपालिका धेरै थरिका सामाजिक कुरीतिहरूको शिकार भएको छ । बेनीघाट रोराड गाउँपालिकामा भएका सामाजिक कुरीतिहरू यस प्रकार रहेका छन्:

#### ३.२.१ कम उमेरमा विवाह

यो गाउँपालिकामा बालविवाह प्रमुख कुरीतिको रूपमा रहेको छ । भण्डै २१ प्रतिशत बालबालिकाहरूको कम उमेरमा विवाह हुने गरेको छ । गाउँपालिकामा कुल कम उमेरमा विवाह हुनेको संख्या ६६६० रहेको छ । सबै भन्दा बढी कम उमेरमा बालविवाह हुने वडाको रूपमा वडा नं. २ रहेको छ जहाँ १२४८ जनाले कम उमेरमा विवाह गरेका छन् । केटाकेटीको सहमति विना हुने बलजफ्ती विवाह पनि कायमै छ ।

#### ३.२.२ बालविवाह

यस गाउँपालिकामा ९३० जनाले बालविवाह गरेका छन् जसमध्ये ६४५ जना बालिका रहेका छन् । सबै भन्दा बढी बालविवाह हुने वडामा वडा नं. २ रहेको छ जहाँ १८४ जनाले बालविवाह गरेका छन् । यस गाउँपालिकामा ६९ प्रतिशत बालिका तथा ३१ प्रतिशत बालकमा बालविवाह हुने गरेको छ ।

#### ३.२.३ बहुविवाह

विभिन्न तथ्याङ्क हेर्दा अहिले पनि भण्डै ०.८ प्रतिशत बहुविवाह कायमै रहेको अवस्था देखिन्छ । गाउँपालिकामा बहुविवाहको संख्या २६७ जना रहेको देखिन्छ । बहुविवाहको संख्या सबै भन्दा बढी वडा नं. १० र ७ मा क्रमशः ६४ र ४९ रहेको छ ।

#### ३.२.४ बोक्सी तथा धामी भाँकी प्रथा

अहिले पनि भण्डै ५ प्रतिशत मानिसहरू विरामी भएको बेला स्वास्थ्य संस्था नगई धामी भाँकीकहाँ जाने गरेका छन् । महिलाहरूलाई बोक्सीको आरोपमा पिट्ने, धम्काउने, तर्साउने, गाली गलौज गर्ने प्रचलन कायमै छ । अहिले पनि कतिपय महिला तथा पुरुषहरूमा आखत हेराउने, अनि बोक्सीमाथि विश्वास गर्ने चलन कायमै छ ।

#### ३.२.५ जन्मदर्ता हुनबाट छुटेका बालबालिका

गाउँपालिकामा भएका कुल बालबालिकाहरू मध्ये ६९ प्रतिशत बालबालिकाहरूको जन्मदर्ता भएको र ३१ प्रतिशतको जन्मदर्ता नभएको तथ्यबाट देखिन्छ जसका कारणले बालबालिकाहरूलाई विद्यालय भर्ना हुन तथा नागरिकता प्राप्त गर्न कठिनाई भएका केसहरू गाउँपालिकामा विद्यमान छन् ।

#### ३.२.६ दाईजो प्रथा तथा विभिन्न धार्मिक तथा सांस्कृतिक कार्यक्रममा धेरै तडकभडक गर्ने प्रचलन

गाउँपालिकामा दाईजोको त्यस्तो धेरै प्रचलन नभएको भएता पनि धार्मिक तथा सांस्कृतिक कार्यक्रमहरू जस्तै विवाह, ब्रतबन्ध, चौरासी, जन्म दिन आदि तडकभडकका साथ मनाउने संस्कृति मौलाउँदै गएको देखिन्छ ।

#### ३.२.७ अत्याधिक मद्यपान तथा धुमपान कायमै

अत्यधिक पुरुषहरूमा रक्सी सेवन तथा धुमपान गर्ने परिपाटी कायमै छ । त्यस्तै कतिपय विपन्न समुदाय जस्तै चेपाङ्ग समुदायका गर्भवती महिलाहरूमा पनि रक्सी तथा चुरोट सेवन गर्ने प्रचलनले गर्दा बालसंरक्षणमा यसको प्रत्यक्ष असर परेको देख्न सकिन्छ ।

#### ३.२.८ लागु पदार्थको दुर्व्यसनी

युवा तथा युवतीहरूमा लागु पदार्थको दुर्व्यसनी बढ्दै गएको देखिन्छ । उच्च माध्यमिक तथा क्याम्पस तहमा पढ्ने विद्यार्थीहरूमा पढ्ने विद्यार्थीहरूमा मादक पदार्थ सेवनप्रति बढ्दै गएको कुलतले अरु विभिन्न खालका सामाजिक विकृति र विसङ्गतिहरू निम्त्याएको छ ।

#### ४. छुवाछुतको अवस्था

गाउँपालिकामा अहिले पनि छुवाछुतको अवस्था विद्यमान छ । दलितहरूले खोलेको चिया पसल, होटेल खासै नचल्ने, दलितहरूले भाडामा कोठा खोज्दा पाउन कठिन हुने, दलितहरूलाई मान मर्दन गरिने खालका भाषाहरूको प्रयोग गरिने, उनीहरूलाई सहानुभूतिको पात्रको रूपमा हेरिने, दलितसंगको विवाहलाई मानमर्दनको दृष्टिकोणले हेरिने प्रचलन कायमै छ । विभिन्न खालका धार्मिक प्रचलन, संस्कारहरूमा दलितहरूको सहभागितालाई निरुत्साहित गरिने, दलितहरूले उत्पादन गरेको स्थानीय वस्तु गाउँघर तथा छिमेकमा विक्रि वितरणमा कठिन हुने अवस्था अहिले पनि विद्यमान छ ।

#### ५. समस्या:

छुवाछुत, सामाजिक कुरीति, अन्धविश्वास, लैङ्गिक विभेद तथा हिंसाले समाजमा धेरै खालका समस्या तथा चुनौतिहरू निम्त्याएको छ । यसले समाजमा निम्त्याएका समस्या तथा चुनौतिहरूलाई तलका बुँदाहरूमा उल्लेख गरिएको छ ।

छुवाछुत प्रथाले समाजमा सामाजिक विभेद, असमानता मात्र जन्माएको छैन यसले गाउँपालिकाभित्रको सामाजिक एकतालाई पनि भङ्ग गरेको छ । यसले समाजलाई गरिबी, सामाजिक विद्रोह अनि द्वन्द्वको बाटोतर्फ धकेल्दै लगेको छ । दलित र गैर दलितको बीचमा हुने विवाहले निम्त्याएका आत्महत्या, बहुविवाह, महिला हिंसाका केसहरू हाम्रा अगाडि प्रशस्तै छन् । छुवाछुतले जन्माएको अर्को समस्या भनेको धर्म परिवर्तन पनि हो । अपमानित जीवन, शोषण, गरिबी, पछ्यौटेपन छुवाछुत प्रथाले भित्राएका प्रभावहरू हुन ।

विकासको गतिसंगै बेनीघाट गाउँपालिकामा सामाजिक कुरीतिहरू मौलाउँदै गएका छन् । कम उमेरमा हुने विवाह, बालविवाहले बालबालिकाको शिक्षामा प्रत्यक्ष असर पारेको छ । बालविवाह गर्ने जोडीहरूले आफ्नो अध्ययनलाई निरन्तरता दिन सकेका छैनन । त्यस्तै कम उमेरमा आमा बन्नु परेको कारणले ज्यान गुमाउने किशोरीहरूको संख्या पनि मनग्य छ । बाल विवाह मातृमृत्युको मुख्य कारणको रूपमा रहेको छ । यसले उनीहरूलाई रोजगारी र गुणस्तरीय जीवनको पहुँचबाट टाढा राख्ने तथ्यहरू हामीले विभिन्न अनुसन्धानबाट थाहा पाउन सक्छौं । त्यस्तै बहुविवाहका कारणले कैयौं महिलाहरू लैङ्गिक हिंसाको शोषणमा परेको, गरिबीको दलदलमा फसेको र आत्महत्या गरेका उदाहरणहरू पनि यहाँ पाइन्छ ।

त्यस्तै लैङ्गिक विभेदका कारण घरेलु हिंसा, मानव बेचबिखन तथा ओसारपसार, वैदेशिक रोजगारका नाममा हुने ओसारपसार तथा बेचबिखन लगायत लैङ्गिकतामा आधारित महिला, किशोरी, बालिकाप्रति हुने हिंसा आम महिलाहरूले भोग्दै आएका छन् ।

#### ६. चुनौति

छुवाछुतप्रतिको शून्य सहनशीलतालाई व्यवहारमा लागु गर्न नसक्नु एउटा चुनौतिको रूपमा रहेको छ । आजको एक्काइसौं शताब्दीमा आईपुग्दा पनि छुवाछुतलाई प्रश्रय दिई रहने हाम्रो परंपरा, अन्धविश्वास हाम्रो लागि ठूलो चुनौतिको रूपमा रहेको छ । मानिसहरूमा रहेको निरक्षरता, गरिबी तथा भोकमरी छुवाछुतको अन्तका लागि ठूलो चुनौतिको रूपमा रहेको छ । कानूनमा आधारित शासनको अभाव अर्को ठूलो चुनौति हो ।

सानै उमेरमा छोरीको विवाह गरेर दिए बाबुआमाको बास स्वर्गमा हुन्छ भन्ने रुढीवादी सोच, छोरीलाई छिटै विवाह गरेर दिएपछि मुक्ति पाइन्छ भन्ने विचार, छोरी मान्छेको कुमारीत्वलाई बढी प्राथमिकता दिने पितृप्रधान सोच बालविवाहका मुख्य चुनौतिहरू हुन । गरिबी यसको मुख्य चुनौति हो ।

लक्षित समुदाय र समूहलाई लक्षित गरी विभिन्न खालका आयोजना, कार्यक्रम कार्यान्वयन नहुनु, लैङ्गिक उत्तरदायी बजेट नबन्नु, महिला, बालबालिका, दलित, अपाङ्ग, सीमान्तकृत वर्गको हितमा केन्द्रित भई क्षमता विकासका कार्यक्रमहरू कार्यान्वयन नहुनु अर्को चुनौतिको रूपमा रहेको छ । महिला तथा किशोरी शिक्षा, आयआर्जनका कार्यक्रमहरू कार्यान्वयन हुन नसक्दा समाजमा यस सम्बन्धि विकृति र विसङ्गतिहरू देखा परेका छन् ।

#### ७. कार्यविधिको आवश्यकता र औचित्य

- नेपालको संविधानमा व्यवस्था भएको मौलिक हक, राज्यको पुनसंरचना र अधिकारको वाँडफाँडको कार्यान्वयनलाई प्रभावकारी बनाउन
- दिगो विकासको लक्ष्य हासिल गरी सामाजिक न्याय स्थापित गर्न
- लैङ्गिक हिंसा, बालहिंसा, छुवाछुत, बालविवाह तथा अन्य सामाजिक विकृति र विसङ्गति सम्बन्धि राष्ट्रिय नीति, नियमहरूलाई कार्यान्वयनमा ल्याई लिङ्ग, जातजाति, वर्ग, धर्म, समुदाय, भूगोल, भाषा आदिमा आधारित हिंसा तथा विभिन्न सामाजिक विकृति र विसङ्गतिको अन्त्य गर्न ।
- नेपाल सरकारले अन्तराष्ट्रिय जगतमा गरेको विभिन्न खालका सन्धी तथा सम्झौतालाई कार्यान्वयनमा ल्याउन ।
- योजना निर्माणदेखि कार्यान्वयनका विभिन्न चरणहरूमा महिला, बालबालिका, पछाडि परेका वर्ग तथा समुदाय, गरिव तथा दलितहरूको सहभागिता अभिवृद्धि गर्न ।
- विकासका संरचनाहरूलाई लैंगिकमैत्री, बालमैत्री, अपाङ्गमैत्री, दलित मैत्री बनाउन ।
- गाउँपालिकाको सबै स्थानमा लैंगिक संवेदनशील, बाल संवेदनशील, दलित संवेदनशील, अपाङ्ग संवेदनशील व्यवहारको प्रवर्द्धन गर्न ।
- गाउँपालिकाभित्र कार्यरत सबै सरकारी तथा गैर सरकारी संस्थाहरूमा लैंगिक संवेदनशील, बाल संवेदनशील, दलित संवेदनशील, अपाङ्ग संवेदनशील नीति तथा व्यवहारको मूल प्रवाहीकरण गर्न ।

## परिच्छेद-२

### दीर्घकालीन सोच, परिदृश्य, लक्ष्य, उद्देश्य, रणनीति तथा कार्यनीति

#### ६. दीर्घकालीन सोच :

छुवाछुत, सामाजिक कुरीति, अन्धविश्वास, लैङ्गिक विभेदमुक्त समाज

#### ७. सोचको परिदृश्य :

गाउँपालिकाको सबै क्षेत्रबाट छुवाछुत, लैङ्गिक विभेद, सामाजिक विकृति, अन्धविश्वास तथा विभिन्न खालका हिंसाहरूको अन्त्यका लागि तत्सम्बन्धि आयोजनाको विकास, सम्बन्धित वर्गको अर्थपूर्ण सहभागिता, उनीहरूको क्षमता विकासका लागि लगानी तथा पैरवी गर्ने ।

#### ८. लक्ष्य :

समाजमा रहेको छुवाछुत, सामाजिक कुरीति, अन्धविश्वास तथा लैङ्गिक विभेद अन्त्यका लागि गाउँपालिकाले लक्षित वर्ग सम्बन्धि आयोजनाको विकास गरी आयोजनामा उनीहरूको सहभागिता सुनिश्चितता गर्नेछ ।

#### ९. उद्देश्य

- छुवाछुत, सामाजिक विकृति, अन्धविश्वास तथा लैङ्गिक विभेदको मारमा परेका व्यक्ति, वडा, समुदायको पहिचान गरी त्यसको अन्त्यका लागि आवश्यक कार्यक्रम कार्यान्वयन तथा नीतिगत पैरवी गर्ने ।
- छुवाछुत, सामाजिक विकृति, अन्धविश्वास तथा लैङ्गिक विभेदले गाउँपालिकाको आर्थिक, सामाजिक, सांस्कृतिक, वातावरणीय पक्षमा पारेको नकारात्मक प्रभावहरूको अध्ययन अनुसन्धान गर्ने ।
- छुवाछुत, सामाजिक विकृति, अन्धविश्वास तथा लैङ्गिक विभेदको अन्तका लागि विभिन्न खालका सञ्जालहरूको स्थापना गर्ने ।
- छुवाछुत, सामाजिक विकृति, अन्धविश्वास तथा लैङ्गिक विभेदको मारमा परेका व्यक्तिहरूका लागि तत्कालीन राहतको व्यवस्था गर्ने ।



## १०. रणनीति तथा कार्यनीति

छुवाछुत, सामाजिक विकृति, अन्धविश्वास तथा लैङ्गिक विभेदको मारमा परेका वा पर्न सक्ने व्यक्तिहरुको हितलाई ध्यानमा राखेर निरोधात्मक, उपचारात्मक तथा नियमनकारी उपायद्वारा सामाजिक मूल्य र मान्यतामा परिवर्तन गर्दै छुवाछुत, सामाजिक विकृति, अन्धविश्वास, लैङ्गिक विभेद तथा अन्य सामाजिक हिंसाका क्रियाकलापहरुलाई निरुत्साहित गर्नका लागि तपसिलका रणनीति तथा कार्यनीतिहरु अवलम्बन गरिने छ ।

क.सं.	रणनीति	कार्यनीति
१	गाउँपालिकाको संस्थागत विकास, क्षमता विकास तथा सामाजिक परिचालनका प्रयासहरु मार्फत छुवाछुत, सामाजिक विकृति, अन्धविश्वास तथा लैङ्गिक विभेदको अन्त्य गर्ने ।	<ul style="list-style-type: none"> <li>● महिला, बालबालिका तथा ज्येष्ठ नागरिक शाखाको छुवाछुत, सामाजिक विकृति, अन्धविश्वास, लैङ्गिक विभेद तथा अन्धविश्वासको क्षेत्रमा सूचना संकलन, प्रशोधन तथा प्रयोग गर्न सक्ने क्षमताको विकास गर्ने ।</li> <li>● महिला, बालबालिका तथा ज्येष्ठ नागरिक शाखा अन्तर्गत स्थापित छुवाछुत, सामाजिक विकृति, लैङ्गिक असमानता तथा हिंसा निवारण कार्यदलको गठन गरी यसको वैठक नियमित रुपमा सञ्चालन गर्ने ।</li> <li>● गाउँपालिकाको वस्तुगत विवरण संकलन, योजना निर्माण तथा नीतिहरु निर्माण गर्दा सामाजिक विकृति, अन्धविश्वास, लैङ्गिक विभेद तथा अन्य सामाजिक हिंसाका विषयहरुलाई प्राथमिकतामा राख्ने ।</li> <li>● विशेष गरी महिला, बालिका, किशोरी, अपाङ्ग, दलित, अल्पसंख्यक, पछाडि परेको वर्गहरुलाई समूहमा आवद्ध गराई उनीहरुका लागि संविधानले प्रदान गरेको हक अधिकारको विषयमा सचेतना अभिवृद्धि गरिनेछ ।</li> <li>● सञ्चार माध्यमबाट नियमित रुपमा बालविवाह, अनमेल विवाह, दाईजो प्रथा, बोक्सी तथा धामी भाँक्री, रक्सी तथा जुवातास, लागु पदार्थ दुर्व्यसनी, जन्मदत्ता, लैङ्गिक समानता तथा महिला, किशोरी शिक्षा, अपाङ्गहरुप्रति गर्नु पर्ने सम्मानित व्यवहार सम्बन्धि विषयमा श्रव्य-दृश्य सामाग्रीको उत्पादन तथा प्रसारणको व्यवस्था मिलाईनेछ ।</li> <li>● धामीहरुलाई स्वास्थ्य स्वयंसेवक सम्बन्धि तालिम तथा अभिमुखिकरणका कार्यक्रमहरु सञ्चालन गरिने छ ।</li> <li>● छुवाछुत, सामाजिक विकृति तथा विसङ्गति, लैङ्गिक हिंसा तथा अन्य खालका हिंसाहरुको अन्त्यका लागि अभिभावक शिक्षा, श्रमप्रतिको सम्मान बढाउने खालका शिक्षा तथा चेतनाको कार्यक्रम सञ्चालन गरिने छ ।</li> <li>● लैङ्गिक तथा यौनिक अल्पसङ्ख्यक प्रतिको सामाजिक सोच र व्यवहारमा परिवर्तन गर्न सचेतनामूलक अभियान सञ्चालन गरिनेछ ।</li> </ul>

		<ul style="list-style-type: none"> <li>● छुवाछुत, महिला हिंसा, बालहिंसा, अपाङ्गहिंसा कम गर्न प्रचार प्रसार सामाग्री उत्पादन तथा वितरण, समुदायमा आधारित संस्था, समूह, परिवार, सञ्चार क्षेत्रको परिचालन गरिनेछ ।</li> <li>● महिनावारीलाई छुवाछुतका रूपमा लिने तथा छाउपडी बार्ने प्रथा जस्ता लैङ्गिक विभेद र हिंसाको अभ्यासलाई अन्त्य गर्न समुदायको सक्रियतामा मर्यादित महिनावारी सम्बन्धी प्रबर्द्धनात्मक क्रियाकलापलाई गाउँपालिकाको कार्यक्रमहरुमा मूलप्रवाहीकरण गरी बाल क्लब/सञ्जाल, युवा क्लब, किशोरी समूह, आमा समूह, लगायत समुदायमा आधारित संस्थाहरुको सक्रियतामा सामाजिक जागरणको अभियान सञ्चालन गरिनेछ ।</li> <li>● छुवाछुत, सामाजिक विकृति र विसङ्गति तथा लैङ्गिक हिंसाको अन्त्यका लागि सामाजिक सञ्जालहरु मार्फत विभिन्न खालका सडक नाटक, सामाजिक अभियानका कार्यक्रमहरु सञ्चालन गरिने छ ।</li> <li>● कार्यस्थल तथा सार्वजनिक स्थलहरुमा महिला, किशोरी र बालिकामाथि हुने भेदभाव एवम् यौनजन्य दुर्व्यवहार विरुद्ध विद्यमान कानूनी व्यवस्थाको प्रचार प्रसार गरिनेछ ।</li> <li>● हिंसा प्रभावित र वैदेशिक श्रम बजारमा रोजगारीका क्रममा जोखिममा परेका महिला, दलित, गरिवको आर्थिक सशक्तिकरणका लागि आवश्यकता अनुसार तालिम तथा आयमूलक कार्यक्रम सञ्चालन गरिनेछ । यस कार्यमा आवश्यकता अनुसार गैरसरकारी संस्थासँग साभेदारी गरिनेछ ।</li> <li>● महिला, दलित, बालबालिका, अपाङ्ग, वृद्धवृद्धाको मर्यादालाई अवमूल्यन गर्ने हानिकारक सामाजिक अभ्यास र कुप्रथा विरुद्ध अभियान सञ्चालन गरिनेछ ।</li> <li>● विद्यालयबाट सञ्चालन गरिने अतिरिक्त क्रियाकलापमा महिनावारीको वैज्ञानिक पक्षका विषयमा छलफल तथा अन्तरक्रिया कार्यक्रम सञ्चालन गर्ने व्यवस्था गरिनेछ । यस्ता कार्यक्रममा अभिभावकलाई समेत सहभागी गराइनेछ ।</li> <li>● बोक्सी प्रथा विरुद्ध शून्य सहनशीलताको कानूनी व्यवस्थालाई कार्यान्वयन गरी सचेतनामूलक कार्यक्रम सञ्चालन गरिनेछ ।</li> <li>● समुदायमा भएका समुदायमा आधारित संघसंस्थाहरु जस्तै आमा समूह, बालसमूह, अपाङ्ग समूह, सहकारी, वचत तथा ऋण समूह, युवा क्लब आदिको</li> </ul>
--	--	---

		क्षमता विकास गर्ने ।
२	उजुरी तथा सुनुवाईको व्यवस्था गर्ने ।	<ul style="list-style-type: none"> <li>● छुवाछुत, सामाजिक विकृति तथा विसङ्गति, लैङ्गिक हिंसा तथा अन्य खालका हिंसाहरुको विषयमा खुलेर बोल्ने, छलफल र बहस गर्ने संस्कारको विकास गरिने छ ।</li> <li>● सार्वजनिक तथा नीजि क्षेत्रमा छुवाछुत, सामाजिक विकृति, लैङ्गिक हिंसा, अन्धविश्वासको अन्तका लागि उजुरी तथा सुनुवाईको संयन्त्रको विकास गरिने छ ।</li> </ul>
	सीप तथा रोजगारीको व्यवस्था गर्ने ।	<ul style="list-style-type: none"> <li>● यस्ता व्यक्तिहरुलाई आत्मनिर्भर र स्वरोजगारीका लागि आवश्यक तालिम तथा क्षमता अभिवृद्धिका कार्यक्रम सञ्चालन गरिनुका साथै नियमकारी उपाय समेत अवलम्बन गरिनेछ</li> <li>● व्यवसायिक कृषि, बजार व्यवस्थापन तथा कृषिमा आधारित उद्यम एवम् सीप विकास तथा उद्योगसँग सम्बन्धित सीप विकास कार्यक्रम सञ्चालन गरी उनीहरुको आय आर्जनमा वृद्धि गरिनेछ ।</li> <li>● लैङ्गिक तथा यौनिक अल्पसङ्ख्यक व्यक्तिहरुलाई आत्मनिर्भर र स्वरोजगारीका लागि आवश्यक तालिम तथा क्षमता अभिवृद्धिका कार्यक्रम सञ्चालन गरिनुका साथै नियमकारी उपाय समेत अवलम्बन गरिनेछ ।</li> </ul>
	सरकारी तथा गैर सरकारी संघसंस्था समन्वय, सहकार्य तथा परिचालन गर्ने ।	<ul style="list-style-type: none"> <li>● छुवाछुत, लैङ्गिक हिंसा, सामाजिक विकृति निवारणका लागि सामाजिक जागरणको अभियान सञ्चालन गरिनेछ । यस कार्यमा सामाजिक संघ संस्था, नागरिक समाज तथा गैरसरकारी संस्थालाई सक्रिय रूपमा परिचालन गरिनेछ ।</li> </ul>

		<ul style="list-style-type: none"> <li>● निरोधात्मक, उपचारात्मक तथा नियमकारी उपायहरु अवलम्बनका लागि महिला तथा बालबालिका शाखा, शिक्षा शाखा तथा स्वास्थ्य शाखालाई प्रमुख जिम्मेवार निकायको रूपमा स्थापित गर्दै लगिने छ</li> <li>● छुवाछुत, सामाजिक विकृति, सामाजिक विकृति र विसङ्गति तथा लैङ्गिक हिंसाको अन्त्यका लागि हरेक सरकारी तथा गैर सरकारी कार्यालयहरुको आचार संहिता बनाउने तथा त्यसको परिपालनामा जोड दिने संस्कृति र संस्कारको विकास गरिने छ ।</li> <li>● छुवाछुत, लैङ्गिक हिंसा, सामाजिक विकृति विरुद्ध समुदाय, नागरिक समाज, गैरसरकारी संस्था तथा निगरानी समूह समेतको सहयोगमा अनुगमन तथा निगरानीलाई प्रभावकारी बनाईनेछ ।</li> <li>● हिंसा प्रभावित र वैदेशिक श्रम बजारमा रोजगारीका क्रममा जोखिममा परेका महिला, दलित, गरिबको आर्थिक सशक्तिकरण तथा तालिमका लागि सरकारी तथा गैर सरकारी निकायहरुसंग समन्वय गरिने छ ।</li> <li>● व्यापार-व्यवसाय एवम् उद्योग गर्न आवश्यक जानकारी तथा सूचना प्रदान गर्ने एवम् अनुदान, छुट सुविधा प्राप्त गर्न समन्वय र सहजिकरण गरिनेछ ।</li> <li>● सामाजिक विकृति, अन्धविश्वास, लैङ्गिक विभेद तथा अन्य सामाजिक हिंसाको अन्त्यका लागि संघ, प्रदेश सरकार तथा विभिन्न विकास साभेदारहरुसंग समन्वय तथा सहकार्य गर्ने ।</li> </ul>
	पुनर्स्थापना केन्द्रको स्थापना, मनोसामाजिक परामर्श तथा क्षतिपूर्तिको व्यवस्था	<ul style="list-style-type: none"> <li>● हिंसा पीडित/प्रभावितलाई मनोसामाजिक परामर्श/विमर्श, कानूनी सेवा, स्वास्थ्य सेवा उपलब्ध गराईनुका साथै परिवार र समुदायमा पुनर्मिलन गराईनेछ । साथै, यस्ता पीडित र प्रभावितका लागि जीविकोपार्जनको कार्यक्रम सञ्चालन गरिनेछ ।</li> <li>● हिंसा पीडित/प्रभावित, मानव बेचबिखनमा तथा ओसारपसारमा परेका महिला, बालबालिका, लैङ्गिक तथा यौनिक अल्पसङ्ख्यकका लागि सुरक्षा, संरक्षण तथा पुनर्स्थापना गर्न मापदण्ड तयार गरी अल्पकालीन सेवा केन्द्र र दीर्घकालीन पुनर्स्थापना केन्द्र सञ्चालन गरिनेछ ।</li> </ul>
	भौतिक पूर्वाधारको विकास	<ul style="list-style-type: none"> <li>● सार्वजनिक तथा नीजि भौतिक संरचनालाई लैङ्गिकमैत्री, वृद्धवृद्धामैत्री, दलितमैत्री, बालमैत्री तथा अपाङ्गमैत्री बनाईने छ ।</li> </ul>
	सञ्चार	<ul style="list-style-type: none"> <li>● परिवार, समाज तथा कार्यस्थलमा महिला, बालबालिका, अपाङ्ग, वृद्ध, दलितप्रति गरिने मर्यादित व्यवहारका लागि आवश्यक भाषा शैलीलाई प्रोत्साहित गर्ने कार्यक्रम</li> </ul>

		<p>सञ्चालन गरिनेछ । यस्ता कार्यक्रममा खासगरी वडा तहका निर्वाचित महिला प्रतिनिधि, विद्यालय तथा अभिभावक, टोल सुधार समिति, स्थानीय संघ संस्था, आमा समूह, बालक्लब, बालबालिका सञ्जाल र किशोरी समूह लगायतका सामुदायिक संस्थाहरुलाई क्रियाशील बनाइनेछ ।</p> <ul style="list-style-type: none"> <li>● बहदो साइबर अपराधका विषयमा महिला, बालबालिका, दलित, किशोरी तथा बालिकालाई सुसूचित गराउँदै यस्ता अपराधलाई नियन्त्रण गरिनेछ ।</li> <li>● महिला हिंसा र त्यसको व्यवस्थापन सम्बन्धी सूचना प्राप्त गर्न महिला, बालबालिका सम्बन्धी हेल्पलाईन स्थापना र विस्तार गरिनेछ ।</li> <li>● लैङ्गिक तथा यौनिक अल्पसङ्ख्यक प्रतिको सामाजिक सोच र व्यवहारमा परिवर्तन गर्न सचेतनामूलक अभियान सञ्चालन गरिनेछ ।</li> <li>● जसको मुद्दा उसैको नेतृत्व भन्ने नारालाई साकार पारी विभिन्न खालका सामाजिक अभियानहरु सञ्चालन गर्न सम्बन्धित वर्गको सञ्जाल निर्माण तथा सवलीकरणमा जोड दिइने छ ।</li> <li>● सामाजिक विकृति, अन्धविश्वास, लैङ्गिक विभेद तथा अन्य सामाजिक हिंसाको अन्त्यका लागि हरेक विद्यालयमा सो सम्बन्धि जागरण कार्यक्रम सञ्चालन गरिने छ ।</li> </ul>
--	--	---

<p>ऐन कानूनको कार्यान्वयन (दण्ड तथा पुरस्कार</p>	<ul style="list-style-type: none"> <li>● लैङ्गिक हिंसा विरुद्ध शून्य सहनशीलताको नीतिलाई कडाईका साथ कार्यान्वयन गरिनेछ, र यस कार्यमा सम्बन्धित कर्मचारी/पदाधिकारीलाई जिम्मेवार बनाउन दण्ड र पुरस्कारको व्यवस्था गरिनेछ।</li> <li>● बालविवाह, बहुविवाह एवम् दाईजो जस्ता वैवाहिक परम्परासँग गाँसिएका कुरीतिको अन्त्य गर्न स्थानीय तहको सक्रियतामा कानूनको कार्यान्वयन र नियमलाई प्रभावकारी बनाईनेछ।</li> <li>● दलित, बालबालिका, महिला, विपन्न वर्ग, अपाङ्ग वर्ग, सीमान्तकृत वर्ग सम्बन्धि नीति, उत्तरदायी बजेटको व्यवस्था तथा त्यसको कार्यान्वयनको पक्षमा जोड दिइने छ।</li> <li>● बहुविभेदमा परेका सीमान्तकृत, अल्पसङ्ख्यक, अपाङ्गता लगायतका वर्गका महिलालाई समान अवसर, पहुँच र प्रतिफल प्राप्त गर्नका लागि विशेष व्यवस्था मिलाइनेछ।</li> <li>● छुवाछुत, सामाजिक विकृति तथा विसङ्गति, लैङ्गिक हिंसा तथा अन्य खालका हिंसामा परेका व्यक्तिहरुको सम्पत्तिमाथिको पहुँच बढाउने, निर्णय प्रक्रियामा अर्थपूर्ण सहभागिता वृद्धि गरिने छ।</li> <li>● लैङ्गिक तथा सामाजिक समावेशीकरण परीक्षण कार्यलाई निरन्तरता दिइने छ।</li> <li>● बहुविभेदमा परेका सीमान्तकृत, अल्पसङ्ख्यक, अपाङ्गता लगायतका वर्गका महिलालाई समान अवसर, पहुँच र प्रतिफल प्राप्त गर्नका लागि विशेष व्यवस्था मिलाइनेछ।</li> <li>● महिलाको सहभागितालाई अर्थपूर्ण बनाउन क्षमता अभिवृद्धि गरी सकारात्मक विभेदको कार्यक्रम कार्यान्वयनलाई थप प्रभावकारी ढङ्गले सञ्चालन गरिनेछ।</li> <li>● विभिन्न कार्यक्रमका माध्यमबाट विभेदमा परेका व्यक्ति तथा समूहको विशेष संरक्षण गरिनेछ।</li> </ul>
--	--

### परिच्छेद - ३

### संस्थागत संरचना, कानूनी व्यवस्था, अनुगमन तथा मूल्याङ्कन

#### ११. संस्थागत संरचना

१) यो कार्यविधिलाई प्रभावकारी ढङ्गले कार्यान्वयन गर्नका लागि संघ र प्रदेश सरकारसँग समन्वय तथा सहजिकरण गर्न र कार्यविधिमा समसामयिक सुधार लगायत नीतिगत सहजिकरण गर्न तपसिल बमोजिमको संस्थागत संरचनाको व्यवस्था गरिने छ। यो कार्यदलको नाम छुवाछुत, सामाजिक विकृति, लैङ्गिक असमानता तथा हिंसा निवारण कार्यदल रहने छ।

13। बेनीघाट रोराङ गाउँपालिका छुवाछुत, सामाजिक कुरीति, अन्धविश्वास, लैङ्गिक विभेद तथा हिंसा न्यूनीकरण कार्यविधि२०७७

- गाउँपालिकाका उपाध्यक्ष - संयोजक  
 शिक्षा शाखा प्रमुख - सदस्य  
 कार्यपालिका सदस्य (१ जना दलित महिला सदस्य सहित) - सदस्य  
 महिला, बालबालिका तथा ज्येष्ठ नागरिक शाखा प्रमुख - सदस्य सचिव
- २) कार्यदलले आवश्यकता अनुसार अन्य पदाधिकारी तथा विषय विज्ञलाई समितिको बैठकमा आमन्त्रण गर्न सक्नेछ ।
- ३) कार्यदलले आवश्यकता अनुसार अन्य समिति, उपसमितिहरु गठन गरी काम गराउन सक्नेछ ।
- ४) स्थानीय तहमा प्रमुख वा अध्यक्षको संयोजकत्वमा कार्यपालिकाको एक जना महिला सदस्य, आवश्यकता अनुसार विषय विज्ञहरु सदस्य तथा महिला तथा बालबालिका शाखा प्रमुख सदस्य-सचिव रहने गरी कार्यविधि कार्यान्वयन तथा समन्वय समिति गठन हुनेछ ।

### १२. कानूनी व्यवस्था

यस कार्यविधि कार्यान्वयनका लागि आवश्यक कानूनी व्यवस्था मिलाईनेछ र आवश्यकता अनुसार निर्देशिका एवम् कार्यविधि तर्जुमा गरी लागु गर्न सकिनेछ । यस नीतिको प्रभावकारी कार्यान्वयनका लागि महिला, बालबालिका तथा ज्येष्ठ नागरिक शाखाले समन्वय र सहजिकरणको भूमिका निर्वाह गर्नेछ ।

### १३. अनुगमन तथा मूल्याङ्कन

- (क) यो नीतिको कार्यान्वयनको अवस्था अनुगमन गर्न र नीतिमा समसामयिक परिमार्जनका लागि आवश्यक लैङ्गिक, सामाजिक बहिष्करणका सूचक विकास गरिनेछ ।
- (ख) समितिको बैठकमा छुवाछुत, महिला हिंसा, सामाजिक विकृति तथा अन्य खालका हिंसाको विषयमा समीक्षा गर्ने व्यवस्था मिलाईनेछ ।
- (ग) आवश्यकता अनुसार नीतिको पुनरावलोकन गरिनेछ ।

### परिच्छेद - ४

## जोखिम प्रकृति, न्यूनीकरणका उपायहरु, श्रोतको व्यवस्था, सरोकारवालाहरु तथा मूल्य मान्यता

### १४. सम्भावित जोखिम न्यूनीकरण योजना

समाजमा अहिले पनि विकास भनेको बाटो बनाउने, पुल पुलेसा, भवन बनाउने काम भनेर मात्र बुझ्ने आम मानसिकता कायमै छ । गाउँपालिकाभित्रका पदाधिकारी, कर्मचारीदेखि समुदायका अगुवाहरु पनि छुवाछुत, महिला हिंसा, बालहिंसा, विभिन्न खालका विकृति र विसङ्गतिको दलदलवाट समाजलाई मुक्त गर्ने विषयलाई विकास भन्न सहजै रुचाउने छैनन । यसका लागि ससाना समूह, सञ्जाल, समिति मार्फत छलफल र बहसको थालनी गरिने छ । यिनै ससाना समूह, सञ्जाल, समितिहरुको शशक्तिकरण मार्फत विभिन्न तहमा यसलाई विकासको एजेण्डाको रूपमा स्थापित गरिने छ । सरोकारवालाहरुको पनि वर्गिकरण गरिने छ । यसलाई विकासको एजेण्डा मानेर महिला तथा बालबालिका शाखालाई सघाउने सरोकारवालाहरुको विस्तृत विवरण र यसलाई विकास मान्न नचाहने सरोकारवाला संस्था तथा व्यक्तिको लिष्ट तयार गरी पैरवीको कार्य गरिने छ ।

**१४.१ यस नीतिको प्रकृति र स्वरूप वृहत् तथा साभ्ना सरोकारको विषय भएकाले देहायका थप जोखिम हुनसक्ने अनुमान गरिएको छ :-**

- (क) छुवाछुत, सामाजिक विकृति र विसङ्गति, लैङ्गिक हिंसा तथा अन्य खालका हिंसाप्रतिको बुझाइमा विविधता हुन सक्ने ।
- (ख) छुवाछुत, सामाजिक विकृति र विसङ्गति, लैङ्गिक हिंसा तथा अन्य खालका हिंसा बुझेको दक्ष जनशक्तिको अभाव हुन सक्ने ।

(ग) छुवाछुत, सामाजिक विकृति र विसङ्गति, लैङ्गिक हिंसा तथा अन्य खालका हिंसा बहुपक्षीय सरोकार राख्ने विषय भएकाले समन्वय र सहयोगमा समस्या हुन सक्ने ।

#### १४.२ जोखिम न्यूनीकरणका उपायहरू

- (क) जिम्मेवारी स्पष्ट हुनेगरी यस नीतिको कार्यान्वयन कार्ययोजना तयार गरी कार्यान्वयन गरिनेछ । नीति कार्यान्वयनको अनुगमन तथा मूल्याङ्कन योजना तर्जुमा गरी लागु गरिनेछ ।
- (ख) समन्वय संयन्त्रको रूपमा सम्पर्क विन्दुको व्यवस्था गरी क्षमता विकास गरिनेछ । लैङ्गिक सवालको विषयमा दक्षता सहितको जनशक्ति परिचालन गरिनेछ ।
- (ग) गाउँपालिका स्तरमा छुवाछुत, सामाजिक विकृति र विसङ्गति, लैङ्गिक हिंसा तथा अन्य खालका हिंसाको विषयमा दक्षता भएका व्यक्तिहरूको विज्ञ समूह (Think Tank) निर्माण गरी नीतिको अध्ययन एवम् विश्लेषण गरिनेछ ।

#### १५. नीति कार्यान्वयनमा स्रोतको व्यवस्थापन

यो नीतिको कार्यान्वयनका लागि आवश्यक स्रोतको व्यवस्थापन गाउँपालिकाले गर्नेछ । स्रोत व्यवस्थापनका लागि गाउँपालिकाले विभिन्न सरोकारवाला निकायहरू, संघ संस्थाहरू तथा साभेदारहरूसँग आवश्यक समन्वय तथा सहकार्य गर्न सक्नेछ ।

#### १६. छुवाछुत, सामाजिक विकृति र विसङ्गति, लैङ्गिक हिंसा तथा अन्य खालका हिंसा अभियानका लागि सरोकारवालाहरू

छुवाछुत, सामाजिक विकृति र विसङ्गति, अन्धविश्वास, लैङ्गिक हिंसा तथा अन्य खालका हिंसा नीतिको कार्यान्वयनका लागि यससँग सम्बन्धित कार्यक्रमहरूको प्रभावकारी कार्यान्वयनका लागि वडागत मुख्य सरोकारवालाहरूको पहिचान वार्षिक रूपमा गरिने छ । यिनै सरोकारवालाहरूसँगको समन्वय, साभेदारी र नेतृत्वमा यो नीतिलाई कार्यान्वयनमा ल्याइने छ ।

#### १७. कार्यविधिको प्रचार प्रसार

स्थानीय सञ्चार माध्यमहरूसँग सहकार्य गरी छुवाछुत, सामाजिक विकृति र विसङ्गति, लैङ्गिक हिंसा तथा अन्य खालका हिंसा निवारण कार्यविधि र यसका व्यवस्थाहरूको प्रचार प्रसार गरिनेछ । गाउँपालिकाको वेभसाइट, सोसल मिडिया साइटहरूमा यस सम्बन्धि नीतिमा भएका व्यवस्थाहरूको प्रचार प्रसार गरिनेछ ।

#### १८. कार्यविधिको पुनरावलोकन

यो नीतिको प्रत्येक वर्ष वार्षिक समीक्षा गरी समयक्रमअनुसार गर्नुपर्ने पुनरावलोकन गरिनेछ । वार्षिक समीक्षाबाट प्राप्त सुझावहरूलाई गाउँ कार्यपालिकामा पठाई कार्यपालिकाबाट पारित गरी गाउँ सभामार्फत नीतिको पुनरावलोकन सहित कार्यान्वयन गरिनेछ ।

#### १९. मुल्य मान्यताहरू

छुवाछुत, सामाजिक विकृति र विसङ्गति, लैङ्गिक हिंसा तथा अन्य खालका हिंसा निवारणको लागि यस बेनीघाट रोराङ्ग गाउँपालिकाको निम्न मुल्य मान्यताहरू रहेका छन् । यिनै मुल्य मान्यताको प्रवर्धन मार्फत यस कार्यविधिमा राखिएको उद्देश्यहरूको प्राप्तिका लागि योगदान पुऱ्याइनेछ ।

- क) गाउँपालिकाको अगुवाईमा उपलब्ध श्रोत तथा साधनहरूको छुवाछुत, सामाजिक विकृति र विसङ्गति, लैङ्गिक हिंसा तथा अन्य खालका हिंसा निवारण सम्बन्धि अभियानमा बढी भन्दा बढी प्रयोग गर्ने ।
- ख) गाउँपालिकामा लैंगिक विभेद, शोषण, हिंसामा शुन्य सहनशीलता अपनाउने ।
- ग) विशेष लक्षित समूहको सर्वोत्तम हित र अर्थपूर्ण सहभागिता सुनिश्चित गर्ने ।
- घ) छुवाछुत, सामाजिक विकृति र विसङ्गति, लैङ्गिक हिंसा तथा अन्य खालका हिंसाको अन्त्यका लागि प्रभावकारी समन्वय र सहकार्यलाई प्रवर्धन गर्ने ।



- ड) छुवाछुत, सामाजिक विकृति र विसङ्गति, लैङ्गिक हिंसा तथा अन्य खालका हिंसाको अन्त्यका लागि यो कार्यविधिलाई गाउँपालिकाको वार्षिक योजना, रणनीति, तथा नीतिहरुमा मूलप्रवाहीकरण गर्ने ।

आज्ञाले

लक्ष्मण प्रसाद भट्टराई  
प्रमुख प्रशासकिय अधिकृत